

## Grettis kvæði

1. Ein er søgan úr Íslandi komin,  
skrivað í bók so víða,  
nakað kann eg frá henni greiða,  
vilja tit á meg líða.  
  
*Nú fellur ríman,  
yvir tann breiða fjörð,  
har liggur ein bóndi  
deyður í dökkari jörð.  
Og nú fellur ríman..*
2. Í Íslandi var eitt bygdarlag  
á Björgum mundi eita;  
ríkur bóndi búði har,  
ei mætari var at leita.
3. Ásmundur búði á Björgum vestur,  
átti son so fríðan,  
Grettir sterki nevndur var,  
sum gitin er so víða.
4. Grettir vaks upp í faðirs garði,  
hjá sínari móður blíð,  
meiri vaks hann á einum ári,  
enn onnur börn í trý.
5. Nýggju vóru vetrar runnir  
út av Grettis aldri;  
einki gavn hann hevði gjørt,  
so sigst í Íslands skjaldri.
6. Ásmundur talar til Grettir unga:  
"Ger mær tað til beina:  
sita skalt tú hjá gásarungum,  
og sita skalt tú aleina."
7. Sjeyti vóru gamlar gæs  
umframt teirra ungar;  
Grettir situr á grønum vølli,  
hann tykir teir tímar tungar.
8. Grettir situr á grønum vølli,  
tykir ta tíð so langa:  
"Lítið líkst mær á gásarungar,  
sum ikki duga at ganga!"
9. Grettir loypur í gásaflokk  
við sínum snørum beinum,  
summar sleit hann høvdið av,  
summar sló mót steini.
10. Gæsnar vildu ungar verja  
av so tungari treyt;  
Grettir treiv um veingirnar,  
og allar av teim breyt.
11. Grettir gongur til hallar heim,  
sína móður favnar:  
"Deyðir eru gásarungar,  
og gæsnar eru lamnar."
12. Ásmundur gongur for konu sína,  
stav bar hann í hendi:  
"Grettir hevur eitt herverk gjørt,  
sum eingin verri kendi!"
13. Svaraði hansara sæla móðir  
í gyltum stóli sat:  
"Ungdómur og vísdómu  
fylgjast sjáldan at.
14. Hann hevur gjørt eitt dáraverk,  
tað hava gjørt so fleiri.  
Hoyr tú, Ásmundur søti mín,  
hann ger so ikki meiri."
15. Tað var um eitt halgan kvøld,  
ið sólin roðar í nøvum;  
Ásmundur setist við eldstaðin niður,  
so sigst í Íslands søgum.
16. Ásmundur setist við eldstaðin niður  
á tann sessin lága:  
"Hoyr tú, Grettir sonur mín,  
tú skalt mær á baki kláa."
17. Grettir tók tann tógkamb upp,  
hann gav honum ikki grið,  
so reiv hann sín faðirs rygg,  
at leparnir hingu við.
18. Ásmundur reisist snarlíga  
upp av sínum palli:  
"Sjáldan verður hann lukkuborin,  
ið sinni hevur av trælli!"
19. Ásmundur gongur for konu sína,  
nú býðst størri vandi:  
"Ikki vil eg, at Grettir verður  
longur á hesum landi!"
20. Grettir var tá illa lýddur  
av sínum faðiri góða;  
móðirin at honum alskín var,  
so man søgan ljóða.
21. Móðirin gongur for Grettir unga  
bæði við sorg og sýt:  
"Faðir vil teg í fyrsta fari  
dríva av landi út.
22. Lítið hevur tú góðsið fingið  
av tínum faðirs ræði;  
fært tú ikki meiri frá mær,  
tað verður tær stórus skaði.
23. Her hevur tú tað góða svørð,  
tú kanst tí fullvæl trúgva,  
tað er komið úr Vatnsdølum,  
sum slektir mínar búgva.
24. Her hevur tú tað reyðargull,  
tú goym á tínari ferð,  
tú brúka tað til títt egið gagn,  
hvar tú í landi er."
25. Grettir fór av Íslandi  
við so fáum orðum;  
eingin hevði sæð størri mann  
staðið á skipaborði.
26. Bátsmenn líkjast á Grettir illa,  
hvar teir á bunka ganga.  
"Hvør hevur sett okkum higar á skip  
tann stóra leting langa?"
27. Grettir helt at teimum fragd,  
tí teir hann leting kalla,  
snarur var hann í Íslands siðum,  
hann táttar yrkti um allar.
28. Veður ónt í havið kom,  
knørrur tók at reka;  
riva kom í kjølin stór,  
so skipið tók at leka.

29.  
Skiparin gongur for Grettir sterka,  
bønliga hann biður:  
"Hjálpir tú ikki at oysa nú,  
so søkka vit allir niður."

30.  
Grettir steig í knørrin niður,  
klæddur var hann gráur,  
so oysti hann tað einsamallur,  
sum átta oystu áður.

31.  
Til Noregi hildu teir síni ferð,  
teir kasta akker á sand;  
Grettir var tann fyrsti maður,  
ið steig sín fót á land.

32.  
Har búði ein so ríkur bóndi,  
Tórfinn mundi eita;  
Grettir gongur til hallar heim,  
hann vil at húsum leita.

33.  
Torfinn tók móti Gretti væl  
og beyð honum inn at gista:  
"Tú skalt fáa hús og kost,  
og alt hvat lív kann lysta."

34.  
Tórfinn talar til Grettir sterka:  
"Tú ert kempan reysta,  
torir tú bróta gravheggj niður,  
so fáa vit gullið besta."

35.  
Grettir fór tann heggj at bróta,  
í at leggja í minni,  
í tá sama heggjunum  
lá Torfins faðir inni.

36.  
Grettir breyt ein heilan dag,  
ei leiddist honum enn,  
tá ið teir komu at leiðinum,  
tá rýmdu norskir menn.

37.  
Grettir steig í leiðið niður,  
skuldi gullið veiða.  
Drekin reistist ógviligur  
upp úr gravarleiði.

38.  
Bardist hann móti dreka svarta  
eina so langa stund,  
hann feldi hann so í leiðið niður,  
tað skalv bæði grót og grund.

39.  
Grettir tók ein eikistav,  
ígjøgnum drekan rendi,  
negldi hann fastan í jørðina,  
tey ráðini Grettir kendi.

40.  
So tók hann tað reyðargull  
og bar til hallar heim;  
Torfinn bóndi og Grettir sterki,  
teir livdu við gleði og gleim.

41.  
Tað var um eitt vetrarkvøld,  
veður var so fús,  
ránsmanna hópur av skóginum kom  
at stjála úr Torfins hús.

42.  
Grettir tók til móður svørð  
við miklari makt og veldi,  
ránsmanna hóp hann herjaði á,  
teir flestu niður feldi.

43.  
Tað var um ein annan dag,  
ið Grettir á skóginum lá,  
har kom ein av jalsins monnum,  
beyð honum spott og háð.

44.  
Grettir leyp frá vølli upp  
við svørð í høggru hendi,  
so høgdi hann á høvur hans,  
at oddur í heila rendi.

45.  
Frændur vildu sveinin hevna,  
móti Gretti gingu,  
teir nutu onga aðra bót,  
enn deyðan av honum fingi.

46.  
Inn kom ein av jalsins monnum:  
"Harri, eg tær sigi:  
Grettir hevur á skógum burt  
tínar sveinar vigið!"

47.  
Jallurin setist í dómarsætið,  
so man dómur ljóða:  
"Grettir hevur sítt lív forbrotið,  
bøtur skal eingin bjóða!"

48.  
Torfinn saðlar sín gangara,  
hann ríður í jalsins høll:  
"Eg gevi fulla mannabót  
fyri teim monnum øllum.

49.  
Vilt tú ikki mót bótini taka  
og Gretti lívið geva,  
leingi skalt tú jallurin  
um hans deyða streva."

50.  
Jallurin tók mót bótini,  
hann tóktist vera í vanda:  
"Eg geri Grettir útlagdan  
út av Noregs landi."

51.  
Grettir fór úr Noregi,  
hann fullvæl jallin kendi,  
fekk so byrð og blíðan sjógv  
og aftur til Íslands vendi

52.  
Grettir livir í faðirs garði  
bæði við gleði og gavni,  
eingin var í makt so sterkur,  
ið sigast kundi hans javni.

53.  
Grettir livir í faðirs garði  
í sínari móður høllum,  
reystari maður ikki fanst  
á Norðlandinum øllum.

54.  
Tað var um eitt jólakvøld,  
Grettir frá gildi reið,  
møtti honum tað ljóta trøll  
mitt á sínari leið.

55.  
Grettir situr á sínum hesti,  
tykir nú mót sítt falla:  
"Ljótari sjón eg ikki sá  
í dagar mínar allar."

56.  
Bardist hann mót trøllinum,  
so dvørgamál sang í fjøllum:  
"Betri var nú inni at ligið  
enn at berjast mót trøllum."

57.  
Tað leið at tí morgunstund,  
dagur í eystri rann,  
so er mær av sonnum sagt,  
at Grettir sigur vann.

58.  
So er mær av sonnum sagt,  
at trøllið mátti flýggja;  
Grettir tordi eftir tað  
ikki myrkur síggja.

59. Inn kom ein av Íslands monnum,  
letur so orðum vanda:  
"Jallarnir eru av Noregi ríknir,  
teirra makt er endað.
60. Jallarnir eru av Noregi ríknir,  
einki kundi máa,  
aftur er komin sant' Ólavur kongur,  
hann má ríki ráða."
61. Grettir upp frá borði leyp  
við silvurskál í hendi:  
"Drottin signi tey tíðindi,  
sant' Ólavur er mín frændi!"
62. Tað var um ein fríggjadag,  
má meg rætt um minna,  
Grettir siglir til Noregi  
sant' Ólav kong at finna.
63. Sigldu teir til Noregi,  
teir finga byrðin blíða,  
inntil teir komu á Trondeimsfjørð,  
har hittu teir veður stríða.
64. Kavaguva av fjalli stóð,  
rok á firði mól,  
teir komu inn at landinum,  
men har var einki skjól.
65. Bátsmenn ganga á sandinum,  
teir nøtra í hjartarøtur:  
"Fáa vit ikki eld í nátt,  
so bjóða vit ikki bøtur."
66. Svaraði ein av monnum,  
hann situr á frystum sandi:  
"Eg síggi bæði eld og ljós  
yvri á hinum landi."
67. Bátsmenn sita á frystum sandi,  
teir væl um Grettir fagna:  
"Hevði tú fingið oss eld í nátt,  
tað mundi oss øllum gagnað."
68. Grettir leyt á fjørðin halda,  
garpur var hann sælur,  
so stóð brot frá brósti hans  
sum frá nøkrum hvali.
69. Grettir svimur á firðinum,  
hann óttast ei fyri vanda,  
hann sær gildi og gestaboð  
yvri á landi standa.
70. Grettir kom á landið upp  
og gekk so inn í høll,  
alt sum har var innanfyri,  
hildu hann vera eitt trøll.
71. Alt, sum har var innanfyri,  
hildu hann var trøllið gráa,  
hvør tók sítt í hondina  
mót Grettiri at sláa.
72. Grettir tekur til brandarnar,  
væl man garpur duga,  
so leika brandar um alla høll,  
at húsið stóð í loga.
73. Grettir tók so snarliga  
ein brand í høguru hendi,  
skundaði sær av durum út  
og aftur á fjørðin vendi.
74. Bátsmenn tóku mót Gretti væl,  
tá hann á landið gekk:  
"Nú eru vit úr vanda slopnir,  
meðan tú brandin fekk."
75. Men tá ið dagurin aftur kom,  
og teir á plássið sóu:  
kolað var alt húsið upp  
og brendir leggir lógu.
76. Hoyr tú, Grettir óndi maður,  
tú má ikki hjá oss vera,  
vit vilja við tín ilskutræll  
einki hava at gera!"
77. Grettir gongur for Ólav kong  
bæði við sorg og sú:  
"Nú eri eg av hvørjum manni  
so illa spiltur út."
78. Svaraði góði Ólavur kongur:  
"Kanst tú tað nú gera,  
ert tú reinur í hesari sak,  
tú gløðandi jarn skal bera."
79. Grettir fór í kamarið inn,  
har sat hann áleina,  
fastaði hann í dagar tveir,  
til han skuldi jarnið royna.
80. Árla var um morgunin,  
klokkur hoyrdust ringja,  
so var sagt, at bispurin  
hann læt til messu syngja.
81. Grettir var leiddur í kirkjuna inn  
í tann manna hóp,  
har kom ein so lítil drongur  
og gjørði so mikið róp.
82. "Hoyr tú góði Ólavur kongur,  
hvat eg vil framføra,  
tú lat ikki handa ógerðsmann  
tað heilaga jarnið røra!"
83. Sinni rann at Gretti sterka,  
tað var hans óndi síður,  
so sló hann á dreingin hart,  
hann hóknaði í gólvið niður.
84. Kongurin stendur á kirkjugólvi,  
bispurin honum hjá:  
"Hoyr tú, Grettir óndi maður,  
pakka teg kirkju frá!"
85. Tú hevur verið eitt bølmenni,  
so eingin er tín líki,  
pakka teg fyrst av kirkjuni út  
og síðan av mínum ríki!"
86. Meðan hetta í Noregi hendi,  
ei stóð betur heima:  
Tórir høvdingur í Íslandi  
hann mundi ei synir gloyma.
87. Tórir gongur á Íslands ting  
klagar um sínar frændur:  
"Báðir eru synir mínir  
í Tróndheimsfirði brendir."
88. Tórir gongur á Íslands ting  
og klagar um brendar brøður,  
Grettir misti landafrið,  
og prísur var settur á høvur.

89.  
Tórir lýsir á altingi,  
so munnu ganga sögur:  
“Níggju merkur í hvítasilvri  
fæst fyri Grettis hævur.”

90.  
Tá ið hann aftur til Íslands kom,  
frætti hann tað av sonnum,  
at hann hevði mist sín landafrið  
av øllum Íslands monnum.

91.  
“Vigin er ein bróðir tín,  
og faðir tín er deyður.”  
Grettir stendur og líðir á,  
hann gerst í andliti reyður.

92.  
Grettir leitar um Ísland alt  
sín bróðurs banamann,  
tað var mær av sonnum sagt,  
í Døllum fann hann hann.

93.  
Grettir tók sítt móður svørð,  
hendur hevði hann harðar,  
so høgdi hann á hævur hans,  
hann høgdi hann niður til jarðar.

94.  
Grettir flakkar um Ísland alt,  
hann kundi ei eydnu prása,  
eingin var so hugdjarvur,  
ið honum tordi at hýsa.

95.  
Grettir flakkar um Ísland alt,  
tó hevði hann eydnu slíka,  
tríggjar gisti hann næturnar  
hjá Gudmundi tí ríka.

96.  
“Hoyr tú, Grettir, neyðar maður,  
tað vil eg tær ráða,  
far tú tær á Drangoy út,  
har man eingin vága.”

97.  
Grettir fór á Drangoy út  
við bróður sínum at verja,  
tað var eingin so hugdjarvur,  
ið á hann tordi at herja.

98.  
Tá hann hevði á oynni verið  
upp á fjórða ár,  
tá kom honum á óeydnu,  
hann fekk so stórt eitt sár.

99.  
Iska kom í sárið stór,  
sum Grettir á seingini lá,  
hetta frættu hans óvinir,  
so væl teir gleddust tá.

100.  
Tórbjørn talar til sínar menn:  
“Tit gevið honum ikki grið,  
sleppur hann undan í hetta ár,  
so hevur hann landafrið.”

101.  
Tað var um eitt vetrarkvöld,  
stormur dunar í fjøllum;  
Tórbjørn fór á Drangoy út  
við sínum monnum øllum.

102.  
Tórbjørn inn í hellið gekk,  
sum Grettir fyri innan lá,  
høgdi hansara hævur av,  
sær sjálvum til spott og háð.

103.  
Illugi vaknar úr svøvni upp,  
tá bróðirinn var dripin;  
snarliga var hann í hellisdurum  
av Tórbjørns monnum gripin.

104.  
“Vilt tú svørja oss trygdareið,  
tín bróður ei at hevna,  
so geva vit tær lív og grið,  
vilt tú ikki um tað nevna.”

105.  
“Tú hevur gjørt eitt dáraverk,  
tað manst tú nú fortróta,  
manniliga skal eg hevna hans deyð,  
um eg má lívið njóta.”

106.  
Tað var Tórbjørn íslendingur,  
sínum svørði brá,  
síðan kleiv hann Illuga  
sundur í lutir tvá.

107.  
Tórbjørn fór á altingið  
við Grettis hævur í hendi:  
“Her er hævdið av manninum,  
sum út var lagdur úr landi.

108.  
Níggju merkur í hvítum silvri  
skulu tit mær fáa,  
fyri eg drap tann sterka mann,  
sum eingin tordi vága.”

109.  
Hoyr tað Tórbjørn íslendingur,  
torir tú siga frá,  
tú hevur dripið tann sterka mann,  
ið sjúkur á seingini lá.

110.  
Hoyr tú, Tórbjørn íslendingur,  
tín dómur er nú feldur,  
tú skalt flýggja av Íslandi,  
og løn fært tú ikki heldur!”

111.  
Nú er sagt frá Gretti sterka,  
fáir finnast slíkir.  
Hansara deyði hevndur varð  
eysturi í Garðarfki.

112.  
Hann, ið ei líðir faðirs ráð,  
sjáldan verður hann glaður,  
so gekk tað við Gretti sterka,  
hann var ei eydnismaður.

*Jens Christian Djurhuus*